

# മൂന്ന് വിഭാഗം വിശ്വാസികൾ-സാക് പുനൻ

WFTW Malayalam 13 March 2011

www.jeevamozhikal.org

ലോകത്തിൽ വിശ്വാസികളുടെ മൂന്ന് വിഭാഗങ്ങൾ ഉണ്ട്.

1. വലിയ ആത്മവിശ്വാസമുള്ള ഒരു കൂട്ടർ. അങ്ങനെയുള്ള വിശ്വാസികളെ പ്രാർത്ഥന കുറവുള്ളവരായോ അല്ലെങ്കിൽ ഒട്ടും പ്രാർത്ഥിക്കാത്തവരായോ നമുക്ക് തിരിച്ചറിയാം. ഉപവാസവും പ്രാർത്ഥനയും ഒന്നും അവർക്കില്ല. അവർ വാക്കുകൾ കൊണ്ട് ഒന്നും പറയുന്നില്ലെങ്കിലും അവരുടെ പ്രാർത്ഥനയില്ലായ്മ വഴി ഏതു സാഹചര്യവും കൈകാര്യം ചെയ്യുന്നവരാണ് തങ്ങളെന്ന് സ്വയം വെളിപ്പെടുത്തുന്നു. അങ്ങനെയുള്ള വിശ്വാസികൾക്ക് ദൈവത്തിനായി നിത്യതയ്ക്കു വേണ്ടി വേല ചെയ്യാൻ കഴിയുകയില്ല.

2. മറ്റൊരു കൂട്ടർ, അവർക്ക് തങ്ങളിൽ തന്നെയും വിശ്വാസമില്ല ദൈവത്തിലും വിശ്വാസമില്ല. അവർക്ക് ശക്തിയും ജ്ഞാനവും ഇല്ലെന്ന് സ്വയം സമ്മതിക്കുന്നു. എന്നാൽ അവർക്കു വേണ്ടി ദൈവം പ്രവർത്തിക്കുമെന്ന് വിശ്വസിക്കുന്നതുമില്ല. ഇങ്ങനെയുള്ള വിശ്വാസികളും സാധാരണ പ്രാർത്ഥനയില്ലാത്തവരാണ്. അഥവാ പ്രാർത്ഥിച്ചാലും ആ പ്രാർത്ഥന മിക്കവാറും വിശ്വാസത്തോടെ യായിരിക്കുകയുമില്ല. അങ്ങനെയുള്ളവർക്കും ദൈവത്തിനു വേണ്ടി നിത്യതയ്ക്കായി വേല ചെയ്യുവാൻ സാധിക്കുകയില്ല.

3. ഇനിയുമൊരു കൂട്ടർ, അവർക്ക് അവരിൽ തന്നെ വിശ്വാസമില്ല. എന്നാൽ അവർക്ക് ദൈവത്തിൽ പൂർണ്ണ വിശ്വാസമുണ്ട്. തങ്ങൾക്ക് ശക്തിയും ജ്ഞാനവുമില്ല എന്ന് അവർ തിരിച്ചറിയുന്നു. എന്നാൽ ദൈവം അവരെ ധാരാളമായി സഹായിച്ച് അവരിലൂടെ ഒരു പ്രവർത്തി ചെയ്യുമെന്ന് അവർ വിശ്വസിക്കുന്നു. അങ്ങനെയുള്ള വിശ്വാസികൾ മാത്രമാണ് യഥാർത്ഥത്തിൽ ആത്മീയർ. അങ്ങനെയുള്ളവർക്ക് മാത്രമേ ദൈവത്തിനു വേണ്ടി നിത്യതയ്ക്കായി വേല ചെയ്യുവാൻ സാധിക്കുകയുള്ളൂ.

ഇവിടെ കണ്ട രണ്ടാമത്തെ കൂട്ടരും ഒന്നാമത്തെ കൂട്ടരെ പോലെ തന്നെ പ്രയോജനമില്ലാത്തവരാണെന്ന കാര്യം തിരിച്ചറിയുന്നത് നല്ലതാണ്. രണ്ടാമത്തെ കൂട്ടർ നൂറുകൊള്ളവരായി പുറമേ തോന്നാം. എന്നാൽ അവർ അങ്ങനെയല്ല. ക്രിസ്തു സഹജമായ യഥാർത്ഥ താഴ്മയോടു കൂടെ അവിശ്വാസം ഉണ്ടായിരിക്കുകയില്ല. നാം എത്ര നൂറുകൊള്ളവരായി കാണപ്പെട്ടാലും വിശ്വാസം കൂടാതെ ദൈവത്തെ പ്രസാദിപ്പിക്കുവാൻ സാധിക്കുകയില്ല. നമ്മുടെ കഴിവില്ലായ്മ ഏറ്റു പറഞ്ഞുകൊണ്ട് മാത്രം പ്രശ്നങ്ങൾ പരിഹരിക്കപ്പെടുന്നില്ല. നാം ദൈവത്തിൽ വിശ്വസിക്കുക കൂടെ വേണം.

ഒന്നിനും കഴിവില്ലാത്തവരും പ്രയോജനമില്ലാത്തവരും മടയന്മാരുമാണെന്ന് സ്വയം ഏറ്റു പറഞ്ഞു കൊണ്ടിരിക്കുന്നത് താഴ്മയല്ല. അത് അവിശ്വാസമാണ്. അങ്ങനെയെപ്പോഴും ഏറ്റു പറഞ്ഞു കൊണ്ടിരുന്നത് നാം എന്നും പ്രയോജനമില്ലാത്തവരായി തന്നെയിരിക്കും. വിവേചന ശക്തിയില്ലാത്ത വിശ്വാസികൾ ഇത്തരം കപടവിനയത്തെ യഥാർത്ഥ വിനയമായി തെറ്റിദ്ധരിക്കാറുണ്ട്.

താഴ്മ തന്നിൽ നിന്നും പഠിക്കുവാനാണ് യേശു പറഞ്ഞത് (മത്താ. 11 : 29) എന്നാൽ താൻ കഴിവില്ലാത്തവനും ഒന്നിനും കൊള്ളാത്തവനുമാണെന്ന് യേശു എവിടെയെങ്കിലും ഏറ്റു പറയുന്നതായി നാം കാണുന്നുണ്ടോ? ഒരിക്കലുമില്ല. നമ്മുടെ ഒന്നുമില്ലായ്മ മുഴുവൻ ദൈവത്തിന് മുമ്പാകെ കൊണ്ടുവന്ന് ദൈവമെല്ലാമെല്ലാം ആയി തീരുന്നതാണ് യഥാർത്ഥ താഴ്മ. യേശു മനുഷ്യനായി വന്നപ്പോൾ ഈ സ്ഥാനമാണ് എടുത്തത്. നമ്മളും ഇതുതന്നെയാണ് ചെയ്യേണ്ടത്. ഈ എളിയ സ്ഥലത്ത് ദൈവം നമ്മിലും നമ്മിലൂടെയും ശക്തിയായി പ്രവർത്തിച്ച് പിശാചിനെ നമ്മുടെ കാൽകീഴാക്കും എന്ന് നമുക്ക് വിശ്വസിക്കാം

മൊഴിമാറ്റം-സാജു ജോസഫ്